




# టాక్ షో కథలు

## - కిరణ్ ప్రభ

గత పది సంవత్సరాలుగా, ప్రపంచవ్యాప్తంగా ఉన్న లక్షలాదిమంది తెలుగువారిని అలరిస్తున్న కిరణ్ ప్రభ టాక్ షోలు, యు ట్యూబ్ లో 500 పైగా ఉన్న విషయం కౌముది పాఠకులకు తెలుసనే అనుకుంటున్నాము. కొంతమంది పాఠకులు ఆ టాక్ షోలకు అక్షరరూపం ఇస్తే బాగుంటుందని అడుగుతున్నారు. వారి సూచనలమేరకు ఆ టాక్ షోల నుంచి ఎంపికచేసిన కొన్నింటిని నెలనెలా ఇలా అక్షరరూపంలో మీకందిస్తున్నాము.

## ల్యాలీ బ్రలియంట్

### మొదటి భాగం



★★★ మార్టిన్ లూథర్ కింగ్ జూనియర్, శాన్ ఫ్రాన్సిస్కో అంచున పసిఫిక్ మహాసముద్రంలో ఆల్మెట్రా ద్వీపం, 'దమ్ మారో దమ్, మిట్ జాయ్ హమ్, దునియానే దియా హై క్యా హమ్ కో' అని ప్రశ్నించిన హిప్పీలు, హిమాలయ పర్వత సానువుల్లో నీమ్ కరోలీ బాబా, భారతదేశంలో మశూచి వ్యాధి నిర్మూలన, నేపాల్ లో కంటి ఆపరేషన్లు, అమెరికా క్యాలిఫోర్నియా సిలికాన్ వ్యాలీ లో డాట్.కామ్ కంపెనీ, గూగుల్ ప్రారంభించిన ధార్మికసంస్థ, గూగుల్.ఆర్గ్, శ్రీలంకలో సునామీ, భారతదేశంలో పోలియో చుక్కలమందు, జీవితంలో ఒక్కసారయినా భారతదేశం చూడకపోతే చాలా కోల్పోయినట్లే అని గ్రహించిన ఈ-బే స్థాపకుడు స్కోల్, భారతదేశంలో మారుమూల పల్లెలు, కొండల్లో పర్యాటకులు, ఓ సుబ్రమణ్యం, ఓ గిరిజ.... - ఒకదానికొకటి

పొంతనలేని విషయాలు అనిపిస్తున్నాయి కదూ.. వీటన్నింటినీ కలిపితే ఓ అద్భుతవృత్తి జీవితం ఆవిష్కారమౌతుంది.

★★★కలికాలంలో పాపం పెరిగిపోతుంది. అన్యాయం, అక్రమాలు, స్వార్థం ఎక్కువై పోతున్నాయి. పక్కవాడిని తొక్కుకుంటూ వెళ్లటమే అభివృద్ధి అనుకుంటున్నాము, నిజమే. సామాజిక మాధ్యమాలలో ఇలాంటి వ్యాఖ్యానాలు సాధారణంగా చూస్తుంటాం. రోజూ కనిపించేవి మోసాలు, ద్వేషాలు, అవినీతి రాజకీయాలు, యుద్ధాలు, అశాంతి ఇవే కదా? ఇవన్నీ ఎక్కువగా ఉన్నమాట నిజమే.

కాని ఏ సమకాలీన, దేశంలోనైనా, సమాజంలోనైనా మంచి కూడా కావాల్సినంత ఉంటుంది. ఇలాంటి వాళ్ల గురించి కలకాలం చెప్పుకుంటాము. సమకాలీన ప్రపంచంలో, సమాజంలో చాలామంది మానవజీవన ప్రమాణాలను మెరుగు పరచాలని నిరంతరం పరిశోధనలు చేస్తున్న శాస్త్రవేత్తలు ఉన్నారు. భయంకరవ్యాధులకు మెరుగైన చికిత్సా విధానాలకై కృషి చేస్తున్న నిపుణులు ఉన్నారు. ఇంత మంచితనం కూడా ఇంకో వైపు ఉండబట్టే భూగోళం మీద ఏ కొద్ది సమతుల్యత అయినా కొనసాగుతుంది.

★★★మానవజాతిని శిక్షించేవి, మానవజాతికి అత్యంత ప్రమాదమైనవి, మానవజాతిని మధ్యలోనే నిర్మూలించేవి మరికొన్ని ఉన్నాయి. అవే భయంకర అంటువ్యాధులు, సంక్రమణ వ్యాధులు. అంటే ఒకరి నుంచి మరొకరికి సోకేవి. ఎక్కడో మొదలవుతుంది, ఏదో వైరస్. శరవేగంతో భూగోళం అంతా పాకి పోతుంది. వేలాది, లక్షలాదిమంది ప్రాణాలను బలి తీసుకుంటుంది.ఉదాహరణలు. ఒకప్పటి మశూచి, గత దశాబ్దంలో వ్యాపించిన బర్డ్ ఫ్లూ, సార్స్, ఎబోలా, ఇంకా చెప్పాలంటే ప్రస్తుతం చైనాలో మొదలై, ప్రపంచాన్ని వణికిస్తున్న కరోనా (కోవిడ్-19).

ఇలాంటివి గత30 సం.ల్లో 30 కి పైగా వచ్చి ఎంతోమంది ప్రాణాలను బలిగొన్నాయని అంచనా. ఇలా వైరస్ ల ద్వారా వ్యాపించే వ్యాధులను ఎంత త్వరగా గుర్తిస్తే అంత త్వరగా అదుపు చేయగల అవకాశం ఉంటుంది. ఆ దిశలో, అంటే ఇలాంటి భయంకర వ్యాధులను అత్యంత శీఘ్రంగా గుర్తించ గల విధానాలమీద, ప్రణాళికల మీద నిరంతరం పని చేసే సంస్థలు ఉన్నాయి. వాటికి అంకితమైన వ్యక్తులు ఉన్నారు. ఇలాంటి వాళ్ల గురించి, ఇలాంటి ప్రయత్నాల గురించి, మనం చాలా తక్కువగా వింటుంటాము.

అంటే.. ప్రపంచంలో విధ్వంసం ఎంత జరుగుతుందో మరోవైపు మానవాళి సంక్షేమం కోసం అన్ని ప్రయత్నాలు జరుగుతున్నాయి.

★★★ఏ మనిషి జీవితంలోనైనా నమ్మకం అత్యంత ప్రముఖ పాత్ర పోషిస్తుంది. నమ్మకం అంటే ఎవరిమీద? కొందరికి దైవభావన మీద, కొందరికి కొందరు ప్రత్యేక దేవుళ్లమీద, ఇంకా స్వామీజీలు, బాబాలు, ప్రవచన కారులు, మతపెద్దలు, సన్నిహిత మిత్రులు, మతగ్రంథాలలో వేటినైనా నమ్మవచ్చు. వీటిలో ఏదీ తప్పు కాదు. ఎవరికైనా ఎవరి మీదైనా నమ్మకం ఉండొచ్చు. అయితే ఆ విశ్వాసం మూఢవిశ్వాసంగా మారి, దానినే ప్రపంచంలో ప్రచారం చేయటం, ఇతరుల విశ్వాసాలను అంగీకరించకపోవటం తోనే ఇబ్బందులు, ఘర్షణలు మొదలవుతాయి. అలా కాక ఎవరిమీదనో మనకున్న విశ్వాసాలను ఆలంబనగా చేసుకొని, మనమీద మనకుండే నమ్మకంగా మార్చుకొని ఆత్మవిశ్వాసాన్ని, ఆత్మబలాన్ని పెంపొందించుకున్న రోజున మనిషి అద్భుతాలను చేయగలడు. ఆ మార్గంలో సమాజాన్ని ప్రయోజనకరంగా ప్రభావితం చేసే మనిషి తనను తాను, మహామనిషిగా మార్చుకోగలడు.

సుదీర్ఘ ఉపోద్ఘాతంతో, ఒకదానికొకటి సంబంధం లేని విషయాలు ఇవి. వీటన్నిటి కలయికను తన వ్యక్తిత్వంలో, జీవనమార్గంలో ఒక భాగంగా మలచుకున్న అద్భుతవ్యక్తి గురించి చదువుదాం.

## పరిచయం

అది 1960 దశకం. అతని వయసు సుమారు 16 ఏళ్లు. చదువుకునే రోజుల్లోనే అమెరికాలో అల్పసంఖ్యాక వర్గాల(minorities) హక్కులకై ఉద్యమించిన ఉద్యమకారుడు. తర్వాత ఆయనొక డాక్టర్, హిప్పీ, సాంక్రమిక వ్యాధుల శాస్త్రజ్ఞుడు. హిందూ మతాన్ని విశ్వసించిన ఆధ్యాత్మిక వేత్త. మశూచిని, పోలియోను నిర్మూలించటానికి కృషి చేసిన బృందాలలో కీలక పాత్రధారి. ప్రపంచంలో కంప్యూటర్ ఆవిష్కరణలో అగ్రగామి, అంధత్వ నిర్మూలనకు బృహత్తర కార్యక్రమాలను దశాబ్దాలుగా అమలుచేస్తున్న వ్యక్తి, శక్తి, ఇలా ఆయన ఇంకా చాలా, చాలా...

ఈయన అసలు పేరు లారెన్స్/ ల్యారీ బ్రిలియంట్. బ్రిలియంట్ ఇంటిపేరు. బ్రిలియంట్ అంటే నిఘంటు అర్థం మేధావి, ప్రకాశించేవాడు, కాంతులు పంచేవాడు అని చాలా రకాలుగా అన్వయాలు చెప్పుకోవచ్చు. ఆ ఇంటిపేరును సార్థకం చేసుకొని 76 సంవత్సరాల వయసులో కాలిఫోర్నియా మిల్ వేలీ లో ఉంటున్న డాక్టర్ ల్యారీ బ్రిలియంట్ సంక్షిప్త జీవితమే ఈ పుస్తకం.

ల్యారీ గత నాలుగైదు దశాబ్దాలలో శుభప్రభావాలను చూపిన అనేక అంశాలలో కనీసం ఒక్క దానిలోనైనా భాగస్వామి, ల్యారీ సంక్షిప్త జీవితం తెలుసుకుంటే ఉత్కంఠభరిత జీవితం అర్థం అవుతుంది.

ల్యారీ స్వస్థలము అమెరికాలో, పశ్చిమతీరంలో గల మిషిగాన్ రాష్ట్రంలోని డెట్రాయిట్. వాళ్ల కుటుంబం చాలా కాలం క్రితమే రష్యా నుంచి వలస వచ్చింది. ల్యారీ తాత రష్యా పక్కన ఉండే బేలూ రష్యా నుంచి అమెరికాలోని డెట్రాయిట్ కు వలస వచ్చాడు. ఇక్కడకు వచ్చినపుడు ల్యారీ నాన్నకు 7 సం.రాల వయసు. వారు యూదులు. ఆయన డెట్రాయిట్ వీధుల్లో పెరిగాడు. ఆ రోజుల్లో జీవితంలో ప్రతిరోజూ ఒక పోరాటంలాగా నడిచేది. ల్యారీ తండ్రి బడికి ఆషామాషిగా వెళ్లాడు. 10, 12 సంవత్సరాలు వచ్చేసరికి అది కూడా మానేశాడు. లాటరీ టికెట్లు అమ్ముతుండేవాడు.

అక్కడ వీధుల్లో ముఠాల ఆధిపత్య పోరాటాలు నిత్యకృత్యాలు. అలాంటి ముఠాల మధ్య బ్రతికి బట్టకట్టాలంటే ఎవరైనా అందుకు తగ్గట్లు పెరగాలి. ల్యారీ నాన్న ముష్టి యుద్ధం (boxing) నేర్చుకున్నాడు. చదువు లేనందున చిల్లర మల్లర వ్యాపారాలు చేస్తూ పెరిగాడు. ఆత్మరక్షణకు ఇంట్లో ఎప్పుడూ రివాల్వర్ సిద్ధంగా ఉంచుకునేవాడు.

తండ్రికి చాలా ఆలస్యంగా 42 వ యేట మే నెల 5 వతేది 1944 న ల్యారీ బ్రిలియంట్ జన్మించాడు. ఆ తరువాత మూడేళ్లకు తమ్ముడు బ్యారీ బ్రిలియంట్ జన్మించాడు. పిల్లలు పెరిగి పెద్ద కాసాగారు. నాన్న హోటళ్ల దగ్గర కాయిన్ బాక్సులు ఉంచి, ఆ ఆదాయంతో జీవనం గడిపేవాడు. ఆ పెట్టెలో డబ్బునాణెం వేస్తే కోరుకున్న పాట వినిపించేది. అక్కడకు వెళ్లి ఆ నాణేలు వసూలు చేసుకునేవాడు. ఆదాయం బాగానే వచ్చేది. కాని మాఫియా ముఠాలు ఆయన్ను బెదిరించసాగాయి. 'యంత్రాలన్నిటినీ మాకు ఇచ్చేయ్. లేకపోతే నీ పిల్లల్ని ఎత్తుకు పోతాం' అని భయపెట్టారు.

ల్యారీ నాన్న లొంగక పోయేసరికి యంత్రాలను తగలబెట్టారు, కంపెనీ మేనేజరును చంపారు. చేసేది ఏమీ లేక కష్టాల పాలయ్యాడు నాన్న. చదువులేనందున తాను పడుతున్న కష్టాలు కళ్లముందుంటే చూస్తూ, అలాంటి దయనీయ పరిస్థితులు తన పిల్లలకు రాకూడదని కోరుకునే వాడు.

ల్యారీని చదువుకు డెట్రాయిట్ కు 40మైళ్ల దూరంలోని పట్టణానికి పంపించారు. ల్యారీ లెక్కల్లో చాలా చురుకుగా ఉండేవాడు. ల్యారీ కాలేజి చదువుకు వచ్చే సరికి వాళ్ల నాన్న మ్యూజిక్ కంపెనీ మూతపడిపోయింది. సంపాదన లేదు. చిన్నచిన్న పనిముట్లు బాగుచేసే వాడు. తన పిల్లలు తనలాగా కాకూడదనే తపన ప్రతి అడుగులో కనిపించేది. పిల్లలు హైస్కూలు చదువు పూర్తి చేశారు. ల్యారీ కాలేజిలో చదువు కొనసాగిస్తూ, సెలవుల్లో ఇంటికి వచ్చాడొకసారి.

అప్పుడు ల్యారీకి తెలిసింది నాన్నకు ఆరోగ్యం బాగాలేదు.

పెద్దకొడుకును దగ్గరకు పిలుచుకొని, కంటతడి పెడుతూ, 'నేను మీ కోసం ఏమీ దాచలేకపోయాను. ఆరోగ్యం ఇలా అయింది. నేను చనిపోతానని భయం లేదు, నువ్వు, తమ్ముడూ ఎలా బ్రతుకుతారోనని నా భయం. చదువులేక నేను పడిన ఇబ్బందులు నువ్వు చూశావు కదా? మీరైనా గౌరవప్రదంగా బ్రతకండి. మీరు చదువులు మానవద్దు', అని చెప్పాడు. తన కొడుకు గౌరవప్రదంగా జీవించటమే కాకుండా, తరువాతి జీవితంలో ప్రపంచ ప్రజలంతా గౌరవంగా బ్రతకటానికి ప్రయత్నించాడు. ల్యారీ గొప్ప తనాన్ని అతని తండ్రి కూడా ఆరోజు ఊహించలేదు. కొడుకు వైభవాన్ని చూసే అవకాశం తండ్రికి కలగలేదు.

ఇలా నాన్న చెప్పిన మరుసటి రోజు ఒక సంఘటన జరిగింది. ల్యారీ గదిలో కూర్చోని చదువుకుంటున్నాడు. స్నానాలగది నుంచి వాళ్ల నాన్న పెద్దగా కేకవేశాడు. ల్యారీ వెళ్లి చూశాడు. వాళ్ల నాన్న గదిలో నేలమీద పడి ఉన్నాడు. బాధతో గిలగిల కొట్టుకుంటున్నాడు.

బట్టల్లో మలమూత్రాలు అయ్యాయి. అది శుభ్రం చేయమని ఏడుస్తున్నాడు. ఏదైనా గుడ్ల తేవాలని చూస్తున్నాడు ల్యారీ. 'నువ్వు ఏదో తెచ్చేదాకా నేను బాధ భరించలేను. నీకు ఏది అందుబాటులో ఉంటే దానితో పని చేయి' అన్నాడు నాన్న.

నాన్నను లేపి వైద్యుని వద్దకు తీసుకువెళ్లారు. ఆయనకు క్యాన్సరు వ్యాధి అని, మరో ఏడాదికంటే ఎక్కువ కాలం జీవించకపోవచ్చునని చెప్పారు. ఒకరోజు ల్యారీని పిలిచి వాళ్ల నాన్న జాగ్రత్తలు చెప్పాడు. అలాగే దిగులుతోనే బరువెక్కిన హృదయంతో కాలేజికి 1962 లో వెళ్లాడు.

నాన్న మాటలు ల్యారీపై జీవితాంతము ప్రభావము చూపాయి. ఏ ప్రణాళిక చేపట్టినా, ఉన్నవనరులతో ఏమి చేయగలనా అని ఆలోచించేవాడు.

ఆ రోజుల్లో అమెరికాలో మైనారిటీ వర్గాల హక్కులు, పౌరహక్కుల కోసం పోరాడుతున్న ఒక వ్యక్తి, మహాత్మాగాంధీ సిద్ధాంతాలచే ప్రభావితుడై, అమెరికాలో మానవహక్కుల కోసం, ముఖ్యంగా మైనారిటీల హక్కులకోసం అహింసా ఉద్యమాలు చేస్తున్నాడు. ఆయనే మార్టిన్ లూథర్ కింగ్ జూనియర్. ఆయన ఒకసారి విద్యార్థులను అందరినీ ఉద్దేశించి ప్రసంగించటానికి ల్యారీ చదివే కళాశాలకు వచ్చాడు. అక్కడి హాలులో రెండువేలమంది దాకా కూర్చునే వీలుంది. కాని కేవలం 50-60 మంది మాత్రమే వచ్చారు. మార్టిన్ ఏమీ నిరాశ చెందకుండా, వచ్చినవాళ్లనందరినీ వేదిక పైకి రమ్మని ఆహ్వానించాడు. 'రండి, పైకి రండి, దగ్గరగా ఉండి మాట్లాడుకుందాం' అన్నాడు.



'ఈ ప్రపంచం ఒక వృత్తంలో చాపము వంటిది. చాలా మంది దాన్ని తమవైపుకు, తమ స్వార్థ ప్రయోజనాల వైపుకు వంచుకోవాలని ప్రయత్నిస్తుంటారు. మనం మాత్రము ఈ చాపాన్ని న్యాయమార్గం వైపుకు వంచటానికి ప్రయత్నించాలి. ఉద్యమం హింసాపూరితం కానవసరం లేదు. ద్వేషంతో కాకుండా ప్రేమతో కూడా మనం చాలా సాధించవచ్చు' నని ప్రబోధించాడు. ఈ మాటలు ల్యారీని బాగా ఆలోచింపజేశాయి. ఆ ప్రభావంతో పౌరహక్కుల కోసం ఉద్యమిస్తున్న సంస్థలో కార్యకర్తగా చేరాడు. స్వశ్చందకార్యకర్తగా చేరి, ఉద్యమ ఊరేగింపుల్లో చురుకుగా పాల్గొనే వాడు. స్థానికంగానే కాకుండా బయట జరిగే సమావేశాలకు, ప్రదర్శనలకు కూడా హాజరయ్యేవాడు. అలా కొన్ని సందర్భాలలో కింగ్ తో కలిసి నిర్బంధంలోకి తీసుకోబడి జైలుకు వెళ్లిన సందర్భాలు కూడా ఉన్నాయి.



'మా నాన్న క్యాన్సరు వ్యాధితో బాధ పడుతుంటే నేను చూసి దిగులు పడ్డాను. కానీ, నాకంటే ఎక్కువగా బాధపడుతూ, తిండి, గుడ్ల కూడా లేకుండా అలమటిస్తున్నవారు ఎందరో ఉన్నారు. నేను వాళ్ల కోసం కష్టపడాలి' అనే ఆలోచన ఆయన మెదడులో పడిపోయింది. దాదాపు ప్రతివారం చివర్లో ఇంటికి వెళ్లి అమ్మను, తమ్ముడిని చూసివచ్చేవాడు. ఇంటికి వెళ్లకపోతే ఉద్యమాలకు వేరే ప్రాంతాలకు వెళ్లే వాడు. శాన్ ఫ్రాన్సిస్కో లో పౌరహక్కుల సంస్థ ఊరేగింపులో పాల్గొన్నాడు. ఆ కార్యక్రమంలో చురుకుగా, క్రియా శీలకంగా ఉండటం వల్ల ల్యారీని చిన్నవాడయినా, కీలక వ్యక్తిగా భావించి, గౌరవించేవాళ్లు.

ఆ రోజుల్లో, అప్పుడు ల్యారీ విన్న మార్టిన్ లూథర్ కింగ్ జూనియర్ ఉపన్యాసం ల్యారీలో చాలా మార్పు తీసుకువచ్చింది. ఇప్పటికీ ల్యారీ చెపుతుంటాడు. మా నాన్న నాకు చెప్పినమాటలు, మార్టిన్ ఉపన్యాసంలో సందేశాలు నాలోని మార్పులన్నిటికీ కారణం.

డాక్టరు వాళ్ల నాన్నకు ఇచ్చిన గడువు సమీపిస్తుంది. ఒకరోజు కాలేజిలో ఉండగా నాన్నకు ప్రమాదకరంగా ఉందని కబురు వచ్చింది. వెంటనే ఇంటికి వెళ్లాడు. నాన్న కొన ప్రాణాలను నిలపటానికి పరికరాలు పెట్టి ఉన్నాయి. డాక్టర్లు ల్యారీని అడిగారు. 'ల్యారీ మీ

అమ్మగారు చాలా వత్తిడి, ఆందోళనలో ఉన్నారు, ఏ క్లిష్టమైన నిర్ణయాన్ని తీసుకోగల మానసిక స్థితిలో లేరు, మీ తమ్ముడు చిన్నవాడు, నువ్వు మేజర్ వు. నువ్వు సంతకం పెడితే ప్రాణాలను కొనసాగిస్తున్న పరికరాలను తీసివేస్తాము' అన్నారు. బరువెక్కిన హృదయంతో వాళ్ల నాన్న జీవితానికి వీడ్కోలు పత్రాల మీద సంతకం చేశాడు ల్యారీ. నాన్న ప్రాణాలను నిలుపుతున్న పరికరాలను నిలిపి వేశారు. అందరి కళ్లముందే నాన్న కన్ను మూశాడు.

మరుసటి రోజు ల్యారీ తాతగారు వచ్చాడు. కూతురును, మనుమళ్లను పరామర్శించటానికి. ల్యారీ మేడమీద ఉన్నాడు. తాతయ్య కింద ఉన్నాడు. ల్యారీ పైన చదువుకుంటున్నాడు. అతని దగ్గర కొత్త నాణెము ఒకటి ఉంది. దానిని తాతకు చూపించాలనుకున్నాడు. ల్యారీ 'తాతా పైకి రా, నీకో నాణెము చూపిస్తా' అని పిలిచాడు. 'నేను రాలేసురా, నువ్వే రా,' అన్నాడు తాతయ్య. 'నువ్వే రా తాతయ్యా' అని రెండు, మూడుసార్లు గట్టిగా పిలిచాడు తాతయ్యను. తాతగారు ఆయాసపడుతూ, ఎక్కలేక ఎక్కతూ పైకి వచ్చి నాణెం చూడటం, కూలబడటం ఒకేసారి జరిగాయి. కిందకు తీసుకువచ్చేసరికి ఊపిరి ఆగిపోయింది. ల్యారీ చాలా బాధపడ్డాడు. తన మూలంగా తాతయ్య చనిపోయాడని కుమిలిపోయాడు. ఇలా వారం రోజుల్లో ఇంట్లో ఇద్దరు పెద్దలు చనిపోయారు.

నాన్న చనిపోయేటప్పటికి వాళ్లకు ఇల్లు, కారు తప్ప వేరే ఏమీ లేవు. ఈ సంఘటనలతో ల్యారీకి చిన్న వయసులోనే ఒక తాత్విక చింతన కలిగింది. జీవితం, మరణం, బాధ, శోకం వీటన్నిటికీ అర్థం ఏమిటి? ఏది దేనివల్ల వస్తుంది? అని ఆలోచిస్తూ తత్వశాస్త్ర పుస్తకాలు చదవసాగాడు. అతను కాలేజీలో తత్వశాస్త్రాన్నే ప్రధాన అంశంగా చదివాడు.

ఇలా చదువుతున్నప్పటికీ, వాళ్ల నాన్న చెప్పిన మాటలు ల్యారీ చెవుల్లో మార్మోగుతున్నాయి. సరైన చదువే నీకు గౌరవం ఇస్తుంది.

అమ్మతో చెప్పాడు. "అమ్మా, నా చదువుకు డబ్బు నేనే సంపాదించుకుంటాను, మెడిసిన్ చదువుతాను. నాన్న క్యాన్సరుతో మరణించాడు. అలాంటి వారికి నేను సేవ చేయాలి, " అని అమ్మను ఒప్పించి స్వంత పట్టణంలోనే వైద్యశాస్త్రంలో చేరాడు.

★★★

కాలేజీలో చురుకుగా ఉండటం వల్ల పక్క పిల్లలకు ట్యూషన్లు చెప్పి కాస్త సంపాదించుకునే వాడు. కాలేజీలో కాఫీ, టీ వెండింగ్ యంత్రాలను అద్దెకు ఇస్తారు. వాటిని తీసుకొని నడిపి మరి నాలుగు రాళ్లు సంపాదించేవాడు. చురుకైన వాడు గనుక వైద్యవిద్య అతనికి కష్టం అనిపించలేదు. 'అమెరికా వియత్నామ్ మీద యుద్ధం చేయటం తప్పు' అని బహిరంగంగా విమర్శించేవాడు ల్యారీ.

ఆయన చదివే కళాశాలలో బాడీ పొలిటికల్ అనే విద్యార్థి రాజకీయ పత్రిక ఒకదానిని నడిపే వాళ్లు. ల్యారీ దానికి సంపాదకుడు కూడా. మెడిసిన్ చివరి సంవత్సరంలో విద్యార్థి చదివే కళాశాలలో గాక ఇతర కళాశాలలో చదవాలి. అందుకు ల్యారీ లండన్ వెళ్లాడు. యూరప్ లో వైద్య విద్య, వైద్యంపై సంక్షిప్త అధ్యయనం చేసి తిరిగి అమెరికా వచ్చాడు.

కాలేజీలో సహవిద్యార్థిని ఎలయిన్ తో, చూపులు, మనసులు కలిశాయి. చదువు పూర్తికాక మునుపే పెళ్లి చేసుకున్నారు. 1969 ప్రాంతాల్లో ప్రారంభమైన వాళ్ల దాంపత్య జీవితం ఇప్పటికీ బలీయంగా కొనసాగుతుంది. అంతే కాదు, ల్యారీ చేపట్టిన ప్రతిపనిలో భార్య పాత్ర ప్రముఖంగా ఉంది. ఒక సమయంలో హిమాలయాలకు వెళ్లటానికి కూడా ఆమె కారణం. ముందు ఆమె వెళ్లి, తరువాత ల్యారీని తీసుకు వెళ్లింది.

పెళ్లి అయిన కొన్ని రోజులకే ల్యారీ 1969 జూలై లో ఇంటర్నీష్ కోసం అమెరికా తూర్పుప్రాంతంలోని డెట్రాయిట్ నుండి పశ్చిమ తీరంలోని శాన్ ఫ్రాన్సిస్కో వచ్చాడు. అప్పటికే ఉద్యమాల్లో చురుకుగా పాల్గొన్నందున విప్లవ డాక్టరు (Radical Doctor) అని పేరు పొందాడు. ఆసుపత్రి వాళ్లు తమ పత్రికలో 'విప్లవ వైద్యుడు మన కాలేజీలో ఇంటర్నీ షిప్ చేయటానికి వస్తున్నాడు' అనే పెద్దవార్తతో స్వాగతం పలికారు. ల్యారీ ఇంటర్నీ షిప్ సమయంలో కూడా తీరిక ఉన్నప్పుడు పౌరహక్కుల ఉద్యమాలలో పాల్గొన్నాడు. అంతా సాఫీగా సాగిపోతుంది. ఏదాది గడిచింది.

ఒకరోజు ల్యారీ రోగులను పరీక్షించే టప్పుడు చేయి పక్కకు పోవటం ప్రొఫెసరు గారు గమనించి పరీక్షలు చేయించారు. ల్యారీకి థైరాయిడ్ గ్రంథిలో నాలుగు చిన్న కణుతులు ఉన్నాయని తెలిసింది. వాటికి ఆపరేషన్ చేయాలి, అంత అత్యవసరం కాదు.కాస్త సమయం తీసుకోవచ్చు. కాని ఆపరేషన్ అయేదాకా ఇంటర్న షిప్ చేయటానికి వీలులేదు, విరామం ఇవ్వాలి.

ల్యారీ బ్రిలియంట్ వార్తల్లో వ్యక్తి

1970 ఏప్రిల్, మే సమయం. అప్పుడు లారీ బ్రిలియంట్ ను వార్తల్లో వ్యక్తిగా చేసి ఆయన జీవితాన్ని మలుపు తిప్పిన సంఘటన ఒకటి జరిగింది.

2020 జనవరి 28 న, ప్రసారమైన ఈ టాక్ షోని ఇక్కడ వినవచ్చు

COMMENTS